

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hṛdi ॥

śrībhārgavamunibhiḥ anugṛhītaṃ
॥ śrīlakṣmīhṛdayam ॥

This document* has been prepared by
Sunder Kidambi
with the blessings of
śrī raṅgarāmānujamahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrīlakṣmīhṛdayam ॥

hariḥ oṃ ॥ asya śrī ādyādi śrīmahālakṣmī hṛdaya stotra mahāma-
ntrasya bhārgava ṛṣiḥ, anuṣṭubādi nānāchandāṃsi, ādyāsi śrīma-
hālakṣmī sahita nārāyaṇo devatā ॥

śrīṃ bījam, hrīṃ śaktiḥ, aiṃ kīlakam ॥
ādyādi śrīmahālakṣmī prasādasiddhyarthe jape viniyogaḥ ॥

oṃ ॥ ādyādi śrīmahālakṣmī devatāyai namaḥ hṛdaye, śrīṃ bī-
jāyai namaḥ guhye, hrīṃ śaktiyaiḥ namaḥ pādayoḥ, aiṃ balāyaiḥ
namaḥ mūrdhādipādaparyantam vinyaset ॥

oṃ śrīṃ, hrīṃ, aiṃ, karatalakarapārśvayoḥ, śrīṃ aṅguṣṭhā-
bhyāṃ namaḥ, hrīṃ tarjanībhyāṃ namaḥ, aiṃ madhyamābhyāṃ
namaḥ, śrīṃ anāmikābhyāṃ namaḥ, hrīṃ kaniṣṭhikābhyāṃ na-
maḥ, aiṃ karatala karapṛṣṭhābhyāṃ namaḥ ॥

śrīṃ hṛdayāya namaḥ, hrīṃ śirase svāhā, aiṃ śikhāyai vau-
ṣaṭ, śrīṃ kavacāya hum, hrīṃ netrābhyāṃ vauṣaṭ, aiṃ astrāya
phaṭ, bhūrbhuvassuvarom iti digbandhaḥ ॥

atha dhyānam

hastadvayena kamale dhārayantīm svalīlayā ॥
hāra nūpura saṃyuktām mahālakṣmīm vicintayet ॥ 1 ॥

kaūśeya pītavaśanāmaravindanetrām
padmadvayābhayavarodyatapadmahastām ॥
udyacchatārka sadṛśām paramāṅkasaṃsthām
dhyāyed vidhīśanata pādayugām janitrīm ॥ 2 ॥

śrīlakṣmī kamaladhāriṇyai siṃhavāhinyai svāhā ॥

pītavastrām suvarṇāṅgīm padmahastadvayānvitām ॥
lakṣmīm dhyātveti mantreṇa sa bhavet pṛthivīpatiḥ ॥ 3 ॥

mātuluṅga gadākheṭe pāṇau pātrañca bibhratī ॥
vāgaliṅgañca mānañca bibhratī nṛpamūrdhani ॥ 4 ॥

oṃ, śrīṃ, hrīṃ, aiṃ ॥

vande lakṣmīṃ paraśivamayīṃ śuddhajāmbūnadābhāṃ
tejorūpāṃ kanakavasanāṃ sarvabhūṣojjvalāṅgīm |
bījāpūraṃ kanakakalaśaṃ hemapadmaṃ dadhānāṃ
ādyāṃ śaktiṃ sakalajanānīṃ sarvamāṅgalya yuktām ॥ 1 ॥

śrīmatsaubhāgyajanānīṃ staumi lakṣmīṃ sanātanīm |
sarvakāma phalāvāpti sādhanāika sukhāvahām ॥ 2 ॥

smarāmi nityaṃ deveśi tvayā preritamānasah |
tvadājñāṃ śīrasā dhṛtvā bhajāmi parameśvarīm ॥ 3 ॥

samastasampatsukhadāṃ mahāśriyaṃ
samastakalyāṇakarīṃ mahāśriyam |
samastasaubhāgyakarīṃ mahāśriyaṃ
bhajāmyahaṃ jñānakarīṃ mahāśriyam ॥ 4 ॥

vijñānasampatsukhadāṃ mahāśriyaṃ
vicitravāgbhūtikarīṃ manoramām |
anantasaubhāgyasukhapradāyinīṃ
namāmyahaṃ bhūtikarīṃ haripriyām ॥ 5 ॥

samastabhūtāntarasamsthītā tvam
samastabhakteśvari viśvarūpe |
tannāsti yattvadvyatiriktavastu
tvatpādapadmaṃ praṇamāmyahaṃ śrīḥ ॥ 6 ॥

dāridrya duḥ khaugha tamonihantri
tvatpādapadmaṃ mayi sannidhatsva |
dīnārtivicchedana hetubhūtaiḥ
kṛpākaṭākṣairabhiṣiñca mām śrīḥ ॥ 7 ॥

viṣṇustutiparāṃ lakṣmīṃ svarṇavarṇastutipriyām |
varadābhayaḍāṃ devīm vande tvām kamalekṣaṇe ॥ 8 ॥

aṃba prasīda karuṇāparipūrṇadrṣṭyā
mām tvatkṛpādraviṇagehamimam kuruṣva |
ālokaya praṇatahṛdgataśokahantri
tvatpādapadmayugaḷaṃ praṇamāmyahaṃ śrīḥ ॥ 9 ॥

śāntyai namo'stu śaraṇāgatarakṣaṇāyai
 kāntyai namo'stu kamaṇyaguṇāśrayāyai |
 kṣāntyai namo'stu duritakṣayakāraṇāyai
 dhātryai namo'stu dhanadhānyasamṛddhidāyai || 10 ||

śaktyai namo'stu śaśīśekhara saṁsthitāyai
 ratyai namo'stu rajanīkarasodarāyai |
 bhaktyai namo'stu bhavasāgaratārakāyai
 matyai namo'stu madhusūdanavallabhāyai || 11 ||

lakṣmyai namo'stu śubhalakṣaṇalakṣitāyai
 siddhyai namo'stu surasiddhasupūjitāyai |
 dhṛtyai namo'stu mama durgatibhañjanāyai
 gatyai namo'stu varasadgatidāyakāyai || 12 ||

devyai namo'stu divi devagaṇārcitāyai
 bhūtyai namo'stu bhuvanārtivināśakāyai |
 śāntyai namo'stu dharaṇīdharavallabhāyai
 puṣṭyai namo'stu puruṣottamavatsalāyai || 13 ||

sutīvra dāridrya tamopahantryai
 namo'stu te sarva bhayāpahantryai |
 śrīviṣṇuvakṣassthala saṁsthitāyai
 namo namaḥ sarvavibhūtidāyai || 14 ||

jayatu jayatu lakṣmīrlakṣaṇālaṅkṛtāṅgī
 jayatu jayatu padmā padmasadmābhivandyā |
 jayatu jayatu vidyā viṣṇuvāmāṅkasamsthā
 jayatu jayatu samyaksarvasaṁpatkarā śrīḥ || 15 ||

jayatu jayatu devī devasaṅghābhipūjyā
 jayatu jayatu bhadrā bhārgavī bhāgyarūpā |
 jayatu jayatu nityā nirmalajñānavedyā
 jayatu jayatu satyā sarvabhūtāntarasthā || 16 ||

jayatu jayatu ramyā ratnagarbhāntarasthā
 jayatu jayatu śuddhā śuddhajāmbūnadābhā |
 jayatu jayatu kāntā kāntimadbhāsītāṅgī
 jayatu jayatu śāntā śīghramāgaccha saumye || 17 ||

yasyāḥ kalāyāḥ kamalodbhavādyā
rudrāśca śakrapramukhāśca devāḥ |
jīvanti sarve'pi saśaktayaste
prabhutvamāptāḥ paramāyusaśte || 18 ||

|| mukhabījam ||

oṃ-hrāṃ-hrīṃ-aṃ-āṃ-yaṃ-duṃ-laṃ-vaṃ ||

lilekha niṭile vidhirmama lipiṃ viṣṛjyāntaraṃ
tvayā vilikhitavyametaditi tatphalaprāptaye |
tadantikaphalasphuṭaṃ kamalavāsini śrīrimāṃ
samarpayā samudrikāṃ sakalabhāgyasaṃsūcikāṃ || 19 ||

|| pādabījam ||

oṃ-aṃ-āṃ-īṃ-eṃ-aiṃ-kaṃ-laṃ-raṃ ||

kalayā te yathā devi jīvanti sacarācarāḥ |
tathā saṃpatkarī lakṣmi sarvadā saṃprasīda me || 20 ||

yathā viṣṇurdhruvaṃ nityaṃ svakalāṃ sannyaveśayat |
tathaiva svakalāṃ lakṣmi mayi samyaksamarpayā || 21 ||

satvasaukhyaprade devi bhaktānāmabhayaprade |
acalāṃ kuru yatnena kalāṃ mayi niveśitāṃ || 22 ||

mudāstāṃ matphāle paramapadalakṣmīḥ sphuṭakalā
sadā vaikuṇṭhaśrīrnivasatu kalā me nayanayoḥ |
vasetsatye loke mama vacasi lakṣmīrvarakalā
śrīyaśśveta dvīpe nivasatu kalā me svakarayoḥ || 23 ||

|| netrabījam ||

oṃ-ghrāṃ-ghrīṃ-ghreṃ-ghraiṃ-ghrom-ghrauṃ-ghraṃ-ghrah ||

tāvannityaṃ mamāṅgeṣu kṣīrābdhau śrīkalā vaset |
sūryācandramasau yāvat tāvallakṣmīpatiśrīyau || 24 ||

sarvamaṅgalasampūrṇā sarvaiśvaryaśamanvitā |
ādyādiśrīmahālakṣmīḥ tvatkalā mayi tiṣṭhatu || 25 ||

ajñānatimiram hantum śuddhajñānaprakāśikā |
sarvaiśvaryapradā me'stu tvatkalā mayi samsthitā || 26 ||

alakṣmīṃ haratu kṣipram tamassūryaprabhā yathā |
vitanotu mama śreyastvatkalā mayi samsthitā || 27 ||

aīśvaryamaṅgalotpattiḥ tvatkalāyāṃ nidhīyate |
mayi tasmātkṛtārtho'smi pātramasmi sthiteṣṭava || 28 ||

bhavadāveśabhāgyārho bhāgyavānasmi bhārgavi |
tvatprasādātpavitrohaṃ lokamātarnamo'stu te || 29 ||

punāsi māṃ tvatkalayaiva yasmāt
atassamāgaccha mamāgratastvam |
param padaṃ śrīrbhava suprasannā
mayyacyutena praviśādīlakṣmīḥ || 30 ||

śrīvaikuṇṭhasthite lakṣmi samāgaccha mamāgrataḥ |
nārāyaṇena saha māṃ kṛpādrṣṭyā'valokaya || 31 ||

satyalokasthite lakṣmi tvam mamāgaccha sannidhim |
vāsudevena sahitā prasīda varadā bhava || 32 ||

śvetadvīpasthite lakṣmi śīghramāgaccha suvrate |
viṣṇunā sahitā devi jaganmātaḥ prasīda me || 33 ||

kṣīrāṃbudhisthite lakṣmi samāgaccha samādhave |
tvatkṛpādrṣṭīsudhayā satataṃ māṃ vilokaya || 34 ||

ratnagarbhisthite lakṣmi paripūrṇahiraṇmayi |
samāgaccha samāgaccha sthitvā''śu purato mama || 35 ||

sthirā bhava mahālakṣmi niścalā bhava nirmale |
prasannakamale devi prasannahṛdayā bhava || 36 ||

śrīdhare śrīmahālakṣmi tvadantassthaṃ mahānidhim |
śīghramuddhṛtya purataḥ pradarśaya samarpaya || 37 ||

vasundhare śrīvasude vasudogdhri kṛpāmayi |
tvatkukṣigatasarvasvaṃ śīghraṃ me sampradarśaya || 38 ||

viṣṇupriye ratnagarbhe samastaphalade śive |
tvadgarbhagatahemādīn saṃpradarśaya darśaya || 39 ||

rasātalagate lakṣmi śīghramāgaccha me puraḥ |
na jāne paramaṃ rūpaṃ mātarme saṃpradarśaya || 40 ||

āvīrbhava manovegāt śīghramāgaccha me puraḥ |
mā vatsa bhairihetyuktā kāmaṅguriva rakṣa mām || 41 ||

devi śīghraṃ mamāgaccha dharaṅgarbhasaṃsthite |
māstastvadbhr̥tyabh̥r̥tyo'haṃ mṛgaye tvāṃ kutūhalāt || 42 ||

uttiṣṭha jāgr̥hi mayi samuttiṣṭha sṛjāgr̥hi |
akṣayyān hemakalāsān suvarṇena supūritān || 43 ||

nikṣepānme samākṛṣya samuddhṛtya mamāgrataḥ |
samunnatānanā bhūtvā samyagdehi dharātalāt || 44 ||

matsannidhiṃ samāgaccha madāhitakṛpārasā |
prasīda śreyasāṃ dogdhrī lakṣmīrme nayanāgrataḥ || 45 ||

atropaviśya lakṣmi tvāṃ sthirā bhava hiraṅmayī |
susthirā bhava saṃprītyā prasannā varadā bhava || 46 ||

ānītāṃstu tvayā devi nidhīnvai saṃpradarśaya |
adya kṣaṇena sahasā datvā saṃrakṣa mām sadā || 47 ||

mayi tiṣṭha tathā nityaṃ yathendrādiṣu tiṣṭhasi |
abhayaṅkuru me devi mahālakṣmi namo'stu te || 48 ||

samāgaccha mahālakṣmi śuddhajāmbūnadasthite |
prasīda purataḥ sthitvā praṇataṃ mām vilokaya || 49 ||

lakṣmīrbhuvanāgatā bhāsi yatra yatra hiraṅmayī |
tatra tatra sthitā tvāṃ me tava rūpaṃ pradarśaya || 50 ||

krīdantī bahudhā bhūmau paripūrṇakṛpā mayi |
mama mūrdhani te hastamavilambitamarpaya || 51 ||

phalabhāgyodaye lakṣmi samastapuravāsini |
prasīda me mahālakṣmi paripūrṇamanorathe || 52 ||

ayodhyādiṣu sarveṣu nagareṣu samāsthite |
vaibhavairvividhairyuktaiḥ samāgaccha mudānvite || 53 ||

samāgaccha samāgaccha mamāgre bhava susthirā |
karuṇārasaniṣyanda netradvayavilāsini || 54 ||

sannidhatsva mahālakṣmi tvatpāṇiṃ mama mastake |
karuṇāsudhayā māṃ tvamabhiṣicya sthiraṃ kuru || 55 ||

sarvarājagrhe lakṣmi samāgaccha balānvite |
sthitvā''śu purato me'dya prasādenābhayaṃ kuru || 56 ||

sādaraṃ mastake hastam mama tvam kṛpayā'rpaya |
sarvarājasthite lakṣmi tvatkalā mayi tiṣṭhatu || 57 ||

ādyādi śrīmahālakṣmi viṣṇuvāmāṅkasamsthite |
pratyakṣam kuru me rūpaṃ rakṣa māṃ śaraṇāgatam || 58 ||

prasāda me mahālakṣmi suprasāda mahāśive |
acalā bhava supṛitā susthirā bhava madgrhe || 59 ||

yāvattiṣṭhanti vedāśca yāvaccandrādivākarau |
yāvadvīṣṇuśca yāvattvaṃ tāvatkuru kṛpāṃ mayi || 60 ||

cāndrī kalā yathā śukle vardhate sā dine dine |
tathā dayā te mayyeva vardhatāmabhivardhatām || 61 ||

yathā vaikunṭhanagare yathā vai kṣīrasāgare |
tathā madbhavane tiṣṭha sthiraṃ śrīviṣṇunā saha || 62 ||

yogināṃ hṛdaye nityaṃ yathā tiṣṭhasi viṣṇunā |
tathā madbhavane tiṣṭha sthiraṃ śrīviṣṇunā saha || 63 ||

nārāyaṇasya hṛdaye bhavati yathāste
nārāyaṇo'pi tava hṛtkamale yathāste |
nārāyaṇastvamapi nityavibhū tathāiva
tau tiṣṭhatām hṛdi mamāpi dayānvitau śrīḥ || 64 ||

vijñānavṛddhiṃ hṛdaye kuru śrīḥ
saubhāgyavṛddhiṃ kuru me grhe śrīḥ |

dayāsuvr̥ṣṭim̐ kurutām̐ mayi śrīḥ
suvarṇavṛṣṭim̐ kuru me kare śrīḥ || 65 ||

na mām̐ tyajethāḥ śritakalpavalli
sadbhakti cintāmaṇi kāmadheno |
na mām̐ tyajethā bhava suprasanne
gṛhe kalatreṣu ca putravarge || 66 ||

|| kukṣibījam ||
om-am-ām-īm-em-aiṃ ||

ādyādīmāye tvamajāṅḍabījam
tvameva sākāra nirākṛtī tvam |
tvayā dhṛtāścābja bhavāṅḍa saṅghāḥ
citram̐ caritram̐ tava devi viṣṇoḥ || 67 ||

brahmarudrādayo devā vedāścāpi na śaknuyuḥ |
mahimānaṃ tava stotum̐ mando'ham̐ śaknuyām̐ katham || 68 ||

aṃba tvadvatsavākyāni sūktāsūktāni yāni ca |
tāni svīkuru sarvajñe dayālutvena sādaram || 69 ||

bhavantaṃ śaraṇaṃ gatvā kṛtārthāssyuḥ purātanāḥ |
iti sañcintya manasā tvāmahaṃ śaraṇaṃ vraje || 70 ||

anantā nityasukhinaḥ tvadbhaktāstvatparāyaṇāḥ |
iti vedapramāṇāddhi devi tvām̐ śaraṇaṃ vraje || 71 ||

tava pratijñā madbhaktā na naśyantītyapi kvacit |
iti sañcintya sañcintya prāṇān sandhārayāmyaham || 72 ||

tvadadhīnastvahaṃ mātāḥ tvatkr̥pā mayi vidyate |
yāvatsampūrṇakāmaḥ syām̐ tāvaddehi dayānidhe || 73 ||

kṣaṇamātraṃ na śaknomi jīvitum̐ tvatkr̥pām̐ vinā |
na hi jīvanti jalajā jalaṃ tyaktvā jalāśrayāḥ || 74 ||

yathā hi putravātsalyāt janānī prasnutastanī |
vatsaṃ tvaritamāgatya samprīṇayati vatsalā || 75 ||

yadi syāttava putro'haṃ mātā tvam yadi māmakī |
dayāpayodharastanya sudhābhirabhiṣiñca mām || 76 ||

mṛgyo na guṇaleśo'pi mayi doṣaikamandire |
pāṃsūnāṃ vṛṣṭibindūnāṃ doṣāṇāñca na me matiḥ || 77 ||

pāpināmahamekāgro dayālūnāṃ tvamagraṇīḥ |
dayanīyo madanyo'sti tava ko'tra jagattraye || 78 ||

vidhināhaṃ na sṛṣṭaścet na syāttava dayālutā |
āmayo vā na sṛṣṭaścedauśadhasya vṛthodayaḥ || 79 ||

kṛpā madagrajā kiṃ te ahaṃ kiṃ vā tadagrajaḥ |
vicārya dehi me vittam tava devi dayānidhe || 80 ||

mātā pitā tvam gurusadgatiḥ śrīḥ
tvameva sañjīvanahetubhūtā |
anyam na manye jagadekanāthe
tvameva sarvaṃ mama devi satyam || 81 ||

|| hṛdayabījam ||

om-ghrām-ghrīm-ghrūṃ-ghraim-ghraum-ghraḥ-humphaṭ kuru
kuru svāhā ||

ādyādīlakṣmīrbhava suprasannā
viśuddhavijñānasukhaikadogdhri |
ajñānanhantrī triguṇātirikṭā
prajñāna netrī bhava suprasannā || 82 ||

aśeṣavāgjādyā malāpahantrī
navamnavam suṣṭhu svākyadāyinī |
mamaiva jihvāgrasuraṅgavartinī
bhava prasannā vadane ca me śrīḥ || 83 ||

samastasaṃpatsu virājamānā
samastatejassu vibhāsamānā |
viṣṇupriye tvam bhava dīpyamānā
vāgdevatā me vadane prasannā || 84 ||

sarvapradaśe sakalārthade tvam
prabhāsulāvaṇyadayāpradogdhri |

suvarṇade tvam sumukhī bhava śrīḥ
hiraṇmayī me nayane prasannā || 85 ||

sarvārthadā sarvajagatprasūtiḥ
sarveśvarī sarvabhayāpahantṛī |
sarvonnatā tvam sumukhī ca naḥ śrīḥ
hiraṇmayī me bhava suprasannā || 86 ||

samastavighnaugha vināśa kāriṇī
samastabhaktoddharaṇe vicakṣaṇā |
anantasammoda sukha pradāyini
hiraṇmayī me nayane prasannā || 87 ||

devi prasīda dayanīyatamāya mahyam
devādhinātha bhava devagaṇādi vandyē |
mātaṣṭathaiva bhava sannihitā dṛśorme
patyā samam mama mukhe bhava suprasannā || 88 ||

mā vatsa bhairabhayadānakarorpitaste
maulaḥ mameti mayi dīnajanānukampe |
mātaḥ samarpaya mudā karuṇākataḥkṣam
maṅgalabījamiha naḥ sṛjā janma mātaḥ || 89 ||

|| kaṇṭhabījam ||

om-śrām-śrīm-śrūṃ-śraiṃ-śraum-śraṃ-śrāḥ ||

kaṭākṣa iha kāmadhuk tava manastu cintāmaṇiḥ
karaḥ surataruḥ sadā navanidhistvamevendire |
bhavettava dayāraso rasarasāyana cānvahaṃ
mukhaṃ tava kalānidhirvividha vāñchitārthapradam || 90 ||

yathā rasasparśanato'yaso'pi
suvarṇatā syāt kamale tathā te |
kaṭākṣasamsparśanato janānāṃ
amaṅgalānāmapi maṅgalatvam || 91 ||

dehīti nāstīti vacaḥ praveśāt
bhīto rame tvāṃ śaraṇaṃ prapadye |
ataḥ sadāsminnabhayapradā tvam
sahaiva patyā mama sannidhehi || 92 ||

kalpadrumeṇa maṇinā sahitā suramyā
śrīste kalāmayi rasena rasāyanena |
āstāmato mama ca dr̥kkaṛapāṇipāda
spr̥ṣṭyā suvarṇavapuṣaḥ sthirajaṅgamāḥ syuḥ || 93 ||

ādyādiviṣṇoḥ sthiradharmapatni
tvamaṃba patyā mama sannidhehi |
ādyādīlakṣmi tvadanugraheṇa
padepade me nidhidarśanam syāt || 94 ||

ādyādīlakṣmīhṛdayam paṭhedyah
sa rājyalakṣmīmacalāṃ tanoti |
mahādaridro'pi bhaveddhanāḍyah
tadanvaye śrīḥ sthiratāṃ prayāti || 95 ||

yasya smaraṇamātreṇa tuṣṭā syādiviṣṇuvallabhā |
tasyābhīṣṭam dadātyāśu taṃ pālayati putravat || 96 ||

idaṃ rahasyam hṛdayam sarvakāmaphalapradam |
japaḥ pañcasahasraṃ tu puraścaraṇamucyate || 97 ||

trikālamekakālam vā naro bhaktisamanvitaḥ |
yah paṭhecchṛṇuyādvāpi sa yāti paramāṃ śrīyam || 98 ||

mahālakṣmīṃ samuddiśya niśi bhārgavavāsare |
idaṃ śrīhṛdayam japtvā pañcavāraṃ dhanī bhavet || 99 ||

anena hṛdayenānnaṃ garbhiṇyā abhimantritam |
dadāti tatkule putro jāyate śrīpatiḥ svayam || 100 ||

nareṇāpyathavā nāryā lakṣmīhṛdayamantrite |
jale pīte ca tadvaṃśe mandabhāgyo na jāyate || 101 ||

ya āśvayujmāsi ca śuklapakṣe
ramotsave sannihite ca bhaktyā |
paṭhettathaikottaravāravṛddhyā
labheta sauvarṇamayīṃ suvr̥ṣṭim || 102 ||

ya ekabhaktyānvahamekavarṣam
viśuddhadhīḥ saptativārajāpī |

sa mandabhāgyo'pi ramākaṭākṣād
bhavetsahasrākṣaśatādhikaśrīḥ || 103 ||

śrīśāṅghribhaktiṃ haridāsadāsyam
prasannamantrārthadr̥dhaikaniṣṭhām |
gurossmṛtiṃ nirmalabodhabuddhiṃ
pradehi mātāḥ paramaṃ padaṃ śrīḥ || 104 ||

pr̥thvīpatitvaṃ puruṣottamatvaṃ
vibhūtivāsam vividhārthasiddhiṃ |
sampūrṇakīrtiṃ bahavarṣabhogaṃ
pradehi me lakṣmi punaḥ punastvam || 105 ||

vādārthasiddhiṃ bahulokavaśyaṃ
vayaḥ sthiratvaṃ lalanāsu bhogaṃ |
pātrādilabdhiṃ sakalārthasiddhiṃ
pradehi me bhārgavi janmajanmani || 106 ||

suvarṇavṛddhiṃ kuru me gr̥he śrīḥ
sudhānyavṛddhiṃ kuru me gr̥he śrīḥ |
kalyāṇavṛddhiṃ kuru me gr̥he śrīḥ
vibhūtivṛddhiṃ kuru me gr̥he śrīḥ || 107 ||

|| śīrobījam ||

om-yam-ham-kam-lam-vam-śrīṃ ||

dhyāyellakṣmīṃ prahasitamukhīṃ koṭibālārkabhāsāṃ
vidyudvarṇāambaravaradharāṃ bhūṣaṇādhyāṃ suśobhām |
bījāpūraṃ sarasijayugaṃ bibhratiṃ svarṇapātraṃ
bhartrā yuktāṃ muhurabhayaḍā mahyamapyacyutaśrīḥ || 108 ||

|| iti śrīlakṣmīhṛdayam sampūrṇam ||